

## 5024 - اسلام چاہنے والے عیسائی کا سوال

### سوال

میں اسلام قبول کرنا چاہتا ہوں لیکن کچھ تردد کا شکار ہوں -

کچھ ماہ قبل میرا بھائی اسلام میں داخل ہوا جس کی بنا پر اس کے اور والدین کے درمیان بہت سی مشکلات پیدا ہو گئیں جو کہ عیسائی ہیں -

میرا اپنی محبوبہ سے بہت زیادہ تعلق ہے لیکن یہ بھی کچھ فائدہ نہیں دے رہا مجھے علم نہیں کہ میں کیا کروں مجھے صرف اتنا معلوم ہے کہ ان دو چیزوں میں سے مجھے ایک اختیار کرنی ہوگی یا تو اللہ تعالیٰ کو اور یا پھر اپنے گھراور محبوبہ کو -

مجھے یہ بھی علم ہے کہ ان میں صحیح کیا ہے لیکن مجھے یہ علم نہیں کہ یہ کس طرح اور کب کرونگا؟ میں آپ کی نصیحت کا محتاج ہوں شکریہ -

### پسندیدہ جواب

الحمد لله.

آپ کے بھائی کو مبارکباد ، آپ کے بھائی کو مبارکباد ، آپ کے بھائی کو مبارکباد ، اپنے بھائی کو ہمارا گرم جوشی والا سلام پہنچائیں اور اسے کہیں کہ ہم اس کے لیے ہزاروں میل دور بیٹھے اس کے لیے دعا گو ہیں کہ اسے اسلام پر ثابت قدمی نصیب ہو اور اللہ تعالیٰ دین کی سمجھ نصیب فرمائے آمین -

آپ اسے یہ بھی بتائیں کہ اس کے عقیدہ اور اسلامی بھائی اس کے اسلام لانے کی خوشی میں برابر کے شریک ہیں اگرچہ وہ ان کے نام اور نہ ہی ان کے ملکوں کے نام کا علم رکھتا ہے ، اور مومنوں کی مثال بھی اسی طرح ہے کہ وہ ایک دوسرے کے ساتھ مل کر ایک دوسرے کی طاقت کا باعث بنتے ہیں -

اب ہم آپ کے سوال کی طرف آتے ہوئے یہ کہتے ہیں کہ آپ نے لکھا ہے کہ آپ کو علم ہے کہ صحیح کیا ہے ، آپ کی یہ بات بہت ہی عظیم الشان ہے جس سے آپ نے ایک لمبا راستہ مختصر کر لیا اور بہت لمبے وقت کو بھی ، اب ایک چیز باقی ہے کہ اس فیصلے کو نافذ کیا جائے جس کی تنفیذ والی جگہ کا بھی آپ کو علم ہے -

اے عقل مند سائل ! اگر زندگی میں کوئی دین نہ ہوتو وہ کیسی زندگی ہوگی اور اس کی کیا قدر و قیمت ہے ؟ اس کے بغیر عمل اور کوشش کا کیا فائدہ اور جس میں اللہ تعالیٰ کی رضا شامل نہ ہووہ کام کس فائدے کا ؟

کیا اسی زندگی کا کوئی ذائقہ اور موت کے بعد نجات ہوگی ، کیا یہ ممکن ہے کہ اس طرح موت کے بعد جنت کی نعمتیں حاصل ہوں گی اور اسلام میں داخل ہوئے بغیر یہ سب کچھ مل جائے گا ؟

اگر ہم اللہ تعالیٰ کی عبادت نہ کریں تو کس کی عبادت کریں ؟ کیا ہم اپنی خواہشات و شہوات کی عبادت کریں ؟ کیا کوئی عقل مند راضی ہوگا کہ وہ کسی ختم ہونے والی شرمگاہ کی شہوت کا بندہ بن جائے ؟ یا پھر ایسے مال کا بندہ بن جائے تو کچھ دیر کے بعد ختم ہو جائے اور اس کا مالک اس دنیا فانی سے کوچ کر جائے ؟

بلاشبہ انسان میں ایک روح ہے جو اللہ تعالیٰ کی عبادت کے بغیر مطمئن ہی نہیں ہوتی اور اس کے اندر ایسا ضمیر ہے جو اللہ تعالیٰ کے نور سے ہی زندہ ہوتا ہے ، اور اس میں ایک نفس ہوتا ہے جو اللہ تعالیٰ کے انس اور ذکر و مناجات و اور نماز و روزہ اور اللہ پر توکل اور اس کی طرف توبہ کرنے کے علاوہ کسی اور چیز سے راحت و سکون حاصل نہیں کرتا ۔

اللہ سبحانہ و تعالیٰ نے اپنی کتاب عزیز میں کچھ اس طرح فرمایا :

ایسا شخص جو پہلے مردہ تھا پھر ہم نے اس کو زندہ کر دیا اور ہم نے اس کو ایک ایسا نور دے دیا کہ وہ اس کو لئے ہوئے آدمیوں میں چلتا پھرتا ہے ، کیا ایسا شخص اس شخص کی طرح ہوسکتا ہے ؟ جو تاریکیوں سے نکل ہی نہیں پاتا الانعام ( 122 ) ۔

اور ایک دوسرے مقام پر اللہ تعالیٰ نے کچھ اس طرح فرمایا ہے :

اللہ تعالیٰ جسے ہدایت دینے کا ارادہ کرے اس کا سینہ اسلام کے لیے کشادہ کر دیتے ہیں اور جسے گمراہ کرنا چاہے اس کا سینہ تنگ کر دیتا ہے گویا کہ وہ آسمان میں چڑھ رہا ہو ۔

قبول اسلام نہ تو توقف کا محتاج ہے اور نہ ہی تردد کا اس لیے کہ قبول اسلام کی بنا پر آگ سے نجات اور اللہ جبارو قہار کے غیظ و غضب سے سے چھٹکارا اور دنیا و آخرت کی سعادت حاصل ہوتی ہے ، اور اللہ تعالیٰ وہ ذات ہے جس نے آپ کو بھی اور آسمان و زمین بھی پیدا فرمائے ہیں اسی کی اطاعت و پیروی واجب اور ضروری ہے چاہے اللہ تعالیٰ کے علاوہ کوئی قریبی رشتہ دار یا محبوب دوست ہی کیوں نہ ہو اس کی بات نہیں مانی جاسکتی ۔

آپ اسلام قبول کریں آپ کو سلامتی حاصل ہوگی اور آپ کے دونوں بچوں کے بارہ میں بھی اللہ تعالیٰ مدد و تعاون فرمائے گا اور آپ کو سب سختیوں اور مشکلات میں قوت و مضبوطی سے نوازے گا ، اور یہ کون جانتا ہے کہ آپ اور آپ کا بھائی اپنے پورے خاندان کی نجات کے لیے سبب بن جائیں ۔

اللہ تعالیٰ نے اپنے نبی موسیٰ علیہ السلام کو ان کے بھائی ہارون علیہ السلام کے بارہ میں فرمایا :

ہم عنقریب آپ کے بھائی کے ساتھ آپ کے بازو مضبوط کریں گے -

توموسی اور ہارون علیہما السلام دونوں نے مل کر فرعون اور اس کی قوم کو دعوت الی اللہ دی -

اب ہم اس محبوبہ کے بارہ میں یہ کہتے ہیں کہ آپ یہ خیال نہ کریں کہ حرام تعلقات حق کی مدد کریں گے تو آپ اسے اسلام اور اللہ تعالیٰ کی طرف توبہ کرنے کی دعوت دیں اگر تو وہ توبہ کر لے تو آپ اس سے اسلامی طریقے سے شادی کریں جو اللہ تعالیٰ کو پسند ہے ، اور اگر نہ ہو سکے تو اس پر افسوس نہ کریں اس لیے کہ نبی صلی اللہ علیہ وسلم کا فرمان ہے :

( جو کسی چیز کو اللہ تعالیٰ کے لیے چھوڑ دیتا ہے اللہ تعالیٰ اس کے عوض میں اسے اس سے اچھی اور بہتر چیز عطا کرتا ہے ) -

ہم اللہ تعالیٰ سے دعا گو ہیں کہ وہ آپ کو جلد از جلد نعمت اسلام سے نوازے اور دنیا میں سعادت کی زندگی نصیب فرمائے اور آخرت میں کامیابی و کامرانی سے نوازے اور آپ کو ہر قسم کی برائی اور شر سے محفوظ رکھے ، اور ہم خوشخبری کے انتظار میں ہیں ، والسلام -

واللہ اعلم .